

## మ హోన్నతుడు

జిల్లాజడ్జీ అయిన బ్రహ్మానందము మేడమీద ఉత్తరపువైపున ఉన్న బాల్కనీలో నిలబడి కారుకొరకు ఎదురు చూస్తున్నాడు.

ఒక చిన్న పనిమీద పోయిన అతని కారు తిరిగి వచ్చిన వెంటనే తాను బయలుదేరవలెనని దాని కొరకు ఎదురుచూస్తూ నిలబడ్డాడు.

సరిగా సాయంకాలము ఆరుగంటలకు మధ్యప్రదేశమునుండి వచ్చిన నాయకునికి క్లబ్బులో స్వాగతమివ్వనున్నారు. ఆ సంస్థ నిర్వాహకులలో ఒకడైన బ్రహ్మానందము తగు ఏర్పాట్లను స్వయముగాచేసి ఇంటికి వచ్చినాడు - తాను దుస్తులు మార్చుకొని భార్యను కూడా తీసుకొని వెళ్ళవలెనని.

ఐదున్నర అయినా కారు రాలేదు. సమయము మించిపోతున్నది, సభ్యులందరి కంటే తాను ముందుగా అక్కడికి చేరుకొన వలసిన సందర్భమూ - సమావేశమూను అది.

కారు ఇంతవరకూ రాని కారణమేమిటో అతనికి అర్థమే కావటము లేదు, ముఖ్యమైనదీ - అత్యవసరమైనదీ అయిన ఆ సమావేశానికి తాను ముందుగా వెళ్ళటానికి వీలుకాకుండా పోతున్నదేమిటి? అందులో తాను ఏ సామాన్య సభ్యుడూ - సాధారణుడూ అయినా కాదు.

కారు డ్రైవరు తెలివిగలవాడు - కారు కొత్తది-పెట్రోలు పుష్కలముగా ఉన్నది. కారు వెళ్ళినస్థలము ఎక్కువదూరమైనాలేదు. మరి..... ఈ ఆలస్యానికి హేతువేమిటి? ఊహించరానిదిగా ఉన్నదే!

చూస్తూ ఉండగానే పావు తక్కువ ఆరుగంటలయినది. ఇక మిగిలినవి కొన్నే నిమిషాలు. కారు వస్తున్నదన్న ఆశ వదులుకొని గదిలో అటూ ఇటూ - పెదవిని కొరుక్కుంటూ పచారు చేస్తున్నాడు.

ఇంతలో బయట కారుహారన్ మ్రోగిన చప్పుడు వినబడ్డది. దాని కొరకే ఎదురుతెన్నులు చూస్తున్న బ్రహ్మానందము ఒక్కసారి అద్దము ముందర నిలబడి... తన వేషధారణమును చూచుకొని - క్రాపు చేతితో నవరించుకొంటూ - క్రిందికి దిగి బయట వరెండాలోనికి వచ్చి చూడగా కారులేదు : హారన్ మ్రోగిన ధ్వని, మాత్రము అతడు విన్న సంగతి ఏ మాత్రమూ పొరబాటు కాదు. దానిని దృఢపరచుకొనటానికే అతడు గేటు దగ్గరికి వెళ్ళిచూశాడు

ఒక కారు మాత్రము రెండు ఇళ్ళ అవతలి ఉన్న ఒక చిన్న యింటి ముందర ఆగి ఉన్నది. ఆ యింటి ముందర అంత పెద్దకాదు ఎందుకు ఆగిందో - అతడికేమీ అర్థము కాలేదు.

అది సామాన్యమైన చిన్నకారువలెలేదు - టాక్సీకారూకాదు. అటువంటి కార్లు ఆ ఊరి మొత్తము మీద మూడో నాలుగో ఉన్నాయి. అందులో ఒకటి ఆ క్లబ్బు అధ్యక్షులదగ్గర ఉన్నది.

అతడు ఇంకా అట్లాచూస్తూ నిలబడి ఉండగానే - ఆ పెద్ద కారులో వచ్చిన వారెవరో దిగి లోపలికి వెళ్ళుతున్నారు.

ఆ యింటి యజమాని ఏమైనా పెద్దమనుషుడా ..... కాదు : ఏ మాత్రమూ కాదు : సెటిల్ మెంటు శాఖలో పనిచేస్తూ ఉన్న చిన్న ఉద్యోగి ఆయన. ఆ సంగతి బ్రహ్మానందానికి బాగా తెలుసు :

ఆ వీధికి బ్రహ్మానందము వచ్చి ఏడాది కావచ్చింది. ఆ బజారులో ఉన్న ఇరవయి ఇళ్ళలోనూ అతడు వెళ్ళిరాగల ఇళ్ళు మూడే. మొదటిది బొంబాయి నివాసస్తులైన ప్రాజెక్టు ఇంజనీయరు గారిది. రెండవది ఆహారశాఖ డై రెక్టరుది. మూడవది ఇ యన్. టి. స్పెషలిస్టు ఆయన ఒక పెద్ద డాక్టరుది. ఇక మిగిలిన వన్నీ సాధారణ గృహస్తులవి. వాటిలో ఏ ఒక్కటి బ్రహ్మానందము వంటివారు వెళ్ళతగినవీ - తేరిపార జూసేవీ కావు. ఏమిటో..... అవన్నీ గాదెలో తాలు వడ్లు ఉన్నట్టే ఉన్నాయి. నామ మాత్రముగా. ఆ బజారులో ఉన్న ఆ పై ముగ్గురు సాటి వారిని చూసిగాని.... నిజానికి అది అతడు నివసించ తగిన వీధా మది :

ఇది చాలా విచిత్రముగా తోచింది బ్రహ్మానందానికి. నర్వసామాన్యమూ సామాన్యాతిసామాన్యమూ అయిన ఆ పేద యింటి ముందర ఈ పెద్దకారు ఆగట మేమిటి ?

సమయానికి కారు రాకపోవటమువల్ల అతడి మనసు అనలే చికాకుగా ఉన్నది. దానికితోడు పై సంఘటన వలన అతనికి కలిగిన చికాకు ద్విగుణీకృత మైనది. ఆ స్థితిలో అతడు భార్యనూ, పిల్ల అనూ, ఎదురుగా వచ్చిన నౌకరునూ నోటికి వచ్చినట్లుగా తిట్టాడు. చివాయినలేచి లోపలికి వెళ్ళి 'టాక్సీకారు కావాలని' కంపెనీకి తెలిపాను చేశాడు.

నిజంగా ఎక్కడికయినా సరియైన సమయానికి వెళ్ళటమనేది సంస్కృతికీ సభ్యత్వానికీ సంబంధించిన ఒక కళ. ఆ నేర్పు ఉండకూడా - దురదృష్టవశాన ఈ రోజు సమావేశానికి బ్రహ్మానందము వెళ్ళలేకపోతున్నాడు.

అయిదు నిమిషాలు దాటింది. స్వంతకారు జాడలేదు. టాక్సీకారు రాలేదు.

అతడు ఆ కోపములో నూట ఒక్కసార్లు డ్రైవరును శపించాడు. ఏభయి సార్లు టాక్సీ కంపెనీని తిట్టాడు.

ఈ అవస్థలో ఆ చిన్న యింటిముందర ఆగినకారును చూచినకొద్దీ - అతడు నిప్పులో పడ్డ ఉప్పుకణమువలె అయి పోతున్నాడు.

మరి రెండు నిమిషాలకు షార్కుస్కిన్ ఉడుపులు ధరించిన బ్రహ్మానందము ముందరనుండి - భృత్యతుల్యుడుగా భావింపబడుతున్న ఆ చిన్న ఉద్యోగి ని ఎక్కించుకొని - ఆ పెద్దకారు విజయభేరిపలె హారన్ మ్రోగించుకొంటూ వెళ్ళి పోయింది :

అతని కనుబొమలు ఒకదానితో నొకటి కలుసుకొనవలెనని ప్రయత్నించాయి. ఎటూ తోచక - ఒక అంగలో లోపలికివెళ్ళి - చప్పుడుచేస్తూ కుర్చీలాగి కూర్చున్నాడు - అర్థము కాని చూపులను చూస్తూ.

తరువాత ఎంతో సేపటికి - కోపావేశములో మాట తడబడి - ఇంటి ఎడ్రముకు బదులుగా క్లబ్బు ఎడ్రసు ఇన్వటమువలన, టాక్సీకారు క్లబ్బుకు వెళ్ళటమూ -

తొందరగా కారు నడపటములో మేకపిల్లను బలిగొని - ఆ తగాదాలోనుండి హోదాతో బయటపడిన అతని కారు ఇంటికి రావటమూ ఒక్కసారే జరిగాయి.

\* \* \* \* \*

గంగ ఒడ్డున నిర్మింపబడిన ఆ రెండతస్తుల పెద్దభవనము నదిలో ప్రతి బిందిస్తూ - తన నీడను చూసుకుంటూ ఉంటుంది. ఆ నీడనూ - ఆ భవనములో ఉన్న దీపాలనూ చూచిన వారికి ఇంగ్లీషు భాషలోని 'టి' అక్షరానికి విద్యుద్దీపాల హారము వేసినట్లుగా కనబడుతుంది. పై అంతస్తులోని చివరభాగము నీటిమీద తేలుతున్నట్లుగా కనబడుతుంది. వెన్నెల విందులకూ - పండుగ సమావేశాలకూ అనువైన భవనమది. ఆ భవనపు వరెండాలో కూర్చుంటే నీటిమీడినుండివచ్చే చల్లటిగాలి శరీరాన్ని మరపిస్తుంది. మబ్బులను చాటుచేసుకుంటూ మనతో దాగిలి మూతలాడే కలువలరేడు 'మీరక్కడా - నేనిక్కడా - మీరు నా దగ్గరికి రాలేరు,' అని ధీరాలు పలుకుతున్నట్లుగా కనబడతాడు. ఆ భవనములోనే క్లబ్బు సమావేశాలు జరుగుతూ ఉంటాయి. ఉపాహారవిందులకు తగిన ఏర్పాట్లూ సదుపాయాలూ అక్కడ ఉన్నాయి.

బ్రహ్మానందము క్లబ్బుకు వెళ్ళేసరికి అప్పటికే సమావేశమవటమూ-ప్రధానాతిథికి సభ్యులందరూ స్వాగత మివ్వటమూ జరిగి పోయినవి. కార్యదర్శి సభ్యుల నందరినీ ఆయనకు పరిచయము చేస్తున్నాడు. సరిగా ఆ సమయానికి బ్రహ్మానందము సభ్యబృందములోకి చేరుకున్నాడు. ఎదురుగా లేకపోతే పరిచయ భాగ్యమైనా కలుగదని కార్యదర్శికి దగ్గరగా వెళ్ళి నిలబడ్డాడు.

ఎవరితో వచ్చాడో - ఎట్లా వచ్చాడో గాని.....ఆ చిన్న ఉద్యోగి ప్రధానాతిథికి ఎదురుగా నిలబడి ఉన్నాడు !

క్లబ్బు ఆధ్యక్షుడు ఆ చిన్న ఉద్యోగిని అతిథికి చూపిస్తూ - "వీరు గొప్ప జ్యోతిషశాస్త్రజ్ఞులు. వీరు చెప్పినట్లుగా భవిష్యము అక్షరాలా జరుగుతుంది. అంకెలూ - అంకాలూ గోటపెట్టుకొన్న అద్వితీయ మేధావులు. ఉద్యోగరీత్యాగానీ-సాంసారికముగా గానీ మనఃకేళాలు కలిగినప్పుడు నేను వారిని దర్శించుకుంటూ ఉంటాను" అని పరిచయము చేస్తున్నాడు.

అది విని అందరూ ఆశ్చర్యమూ అబ్బురమూ పడినారు.

నీరుకావి ధోవతీ - కాలరు చినిగిన పొడుగు కోటూ - తలకు పదిమూరలు పాగా ధరించి - గంధాక్షతలు ముఖము మీద తీర్చుకొన్న ఆ నడుము ఒంగిన వ్యక్తిని ప్రారంభములో వింత మృగముగా చూచిన వారి ముఖములన్నీ మారిన పోయినవి ! జ్యోతిషము చెప్పగలిగినవాడు - ఏ కష్టస్థితిలో ఉన్నప్పటికీ గణనీయుడూ, వంద్యనీయుడూను, భూతభవిష్యద్వర్తమానాలను సృష్టించిన బ్రహ్మతరువాత పూజింప తగినవాడు జ్యోతిష్కుడే ! జ్యోతిష్కునిచే ఆకర్షింపబడనివారు ఆరుదు, అందరి మనసులలో ఈ భావాలు రహస్యంగా మెదిలాయి.

\* \* \* \* \*

సుమారు పదిగంటలకు బ్రహ్మానందము ఇల్లు చేరుకున్నాడు. పరధ్యానముతో భోజనము చేశాడు. మేడమీద గది ముందరగా పచారుచేస్తూ ఆలోచిస్తున్నాడు. భోజనమైన తరువాత అలవాటు ప్రకారము తమలపాకు విడెముగాని పిగరెట్టుగాని సేవించలేదు.

ఆలోచనలు ..... అంతు చిక్కని ఆలోచనలు - అతడిని ఒక దరికి చేర్చటము లేదు. “ఆ చిన్న ఉద్యోగి అంత గొప్ప జ్యోతిష్కుడా ! తమ క్లబ్బు ఆధ్యక్షుడు సామాన్యులను మెచ్చడే..... అటువంటి ఆయనను కూడా మెప్పించిన పండితుడు ఎంతటి మేధావో ! తానెంతకాలమో కోర్టు మనసబుగా ఉండగా ఉండగా జిల్లా జడ్జిపని అయినది. ఇది అయికూడా చాలా కాలము కావచ్చినది. తన తోటివాళ్ళు చర చర పై కెక్కి పోతున్నారు. తనకు ఏ కారణము వలన ప్రమోషను దొరకడములేదో..... ఎప్పుడు దొరుకుతుందో..... ! వాటికి ఆ పండితుడు సమాధాన మివ్వగలుగుతాడేమో ! అయితే..... ఆ పండితు నొకసారి సలహా అడిగితే బాగుండును ! అందుకు ఆ చిన్న యింటికి పోవలసి ఉంటుందేమో !” ఈ ఆఖరి తలంపుకు అతడికి తన ఒంటిమీద గొంగడి పురుగు పాకి నట్లయింది ! అతడు ఉద్యోగములో ప్రవేశించిన తరువాత బంధుమిత్రుల యిండ్లకు రాకపోకలు సూటిగా లేవు. వేళ్ళమీద లెక్కపెట్టినట్టుగా - బ్రహ్మానందము దృష్టికి ఆనినవారు ఎవరో బహుకొద్ది మంది ఉన్నారు. అతడి హృదయమైనా - పట్టుదలను దాటి వారిని వీరిని కలిసి మాట్లాడవలెనని ఉబలాటపడదు. బాల్యములోనూ - విద్యార్థి దశలోనూ ఆత్మీయులనిపించుకొన్న స్నేహితులూ బంధువులూ చాలా మంది అతని స్మృతిపథమునుండి జారిపోయారు !

ఇప్పుడు ఆ చిన్న ఉద్యోగి ఎంతటి గొప్ప జ్యోతిష శాస్త్రజ్ఞుడైనా-ఆయనను ఇంటికి వెళ్లి దర్శించటమంటే అతడికి దాటరాని వారధిగా తోచసాగినది.

ఆశాజ్యోతి వాడియైన తన కిరణములను ప్రసరింపజేసి అతడి పట్టుదలనూ అభిమానాన్నీ మైనమును కరగించినట్లుగా కరగించి వేసింది. చాలా సేపటికి స్వేద రూపమున బయలువెడలిన మాలిన్యమును తుడుచుకొని.... అతడొక నిశ్చయానికి రాగలిగాడు.

బ్రహ్మానందము చర చర మెట్లుదిగి- హాలుదాటి- బయటి వరెండా ఆపరణమూ దాటి- గేటు దగ్గర ఒక క్షణము నిలబడి తటపటాయించి చూశాడు. మెల్లగా అడుగులో అడుగు వేసుకుంటూ వెళ్ళి- ఎవరూ తనను గమనించటము లేదన్న ధైర్యము చిక్కించుకొని ఆ చిన్న యింటి ద్వారము సమీపించాడు.

ఎవరితో మాట్లాడ దలచినా- ఎవరింటికి వెళ్ళదలచినా- వాళ్ళ ఆదాయము లోని అంతరమూ గ్రేడునూ చూచి వందలను లెక్కించే బ్రహ్మానందము మరొక సారి నాలుగు దిక్కులూ కలయజూచి- పరకాయించి- పండితుని యింటి తలుపులను తట్టాడు !

తలుపులు దగ్గరగా వేసి ఉన్నవేమో నెట్టగానే లోపలికి పోయినవి. గడవలో కాలుపెట్టి 'పండితులు లేరా?' అని తడి ఆరిన గొంతుతో ప్రశ్నించాడు- బ్రహ్మానందము.

“భోజనము చేస్తున్నాను కూర్చోండి” అని లోపలినుండి జవాబు వచ్చినది.

ఆ గదిలో ఒక చిరుచాప మాత్రమే పరచి ఉన్నది. చాపమీద ఎన్నడూ కూర్చుని ఎరుగని బ్రహ్మానందము- చాపమీదికి తన దృష్టిని పోనియ్యకుండా ఆసీ ఆననట్లుగా దాని మీద ఒక పావుగంటసేపు కూర్చున్నాడు.

అంతలో అంగవస్త్రముతో కాళ్ళనూ చేతులనూ తుడుచుకుంటూ వచ్చాడు పండితు డీవలికి.

“మా పేద కుటీరాన్ని పావనము చేసిన పెద్దలను నేను చాల సేపు

కూర్చుండబెట్టాను. క్షమించాలి.” అంటూ రెండు చేతులను నలుపుకుంటూ క్షమా పణను వేడుకొన్నాడు పండితుడు.

“పెద్దలు- మీరట్లా అనకూడదు. మీ దర్శనము చేసుకోవాలని నేను చాలా రోజులనుండి అనుకుంటూనే ఉన్నాను. కాని నా సంకల్పము ఈనాటివరకూ నెరవేరలేదు. జ్యోతిషశాస్త్రములో మీకు గల పాటవమూ ప్రజ్ఞా నేను వింటూనే ఉన్నాను” అన్న మాటలు బ్రహ్మానందము నోటివెంట తలవని తలంపుగా వచ్చేశాయి :

“అట్లాగా : నేను మాత్రము మిమ్ములను ఈ సాయంకాలమే చూశాను. మీ బస ఎక్కడ?” అని తనకు తెలియనట్టుగానే పండితుడు ప్రశ్నించినాడు.

“నేనా? నేను.... ఇక్కడే :.... తమ యింటికి నమీపములోనే ఎదురుగా కనబడతున్న యింట్లో ఉంటున్నాను. తమ దర్శనము నాకు రోజూ అవుతూనే ఉంటుంది. జిల్లా జడ్జిగా ఇక్కడ చాలా కాలమునుండి ఉంటున్నాను” ఆస్వాయ మైన మాటల ధోరణి దానంతట అదే బయలుదేరింది.

“అట్లాగా :” అని మాత్రము పండితుడు అనగలిగాడు. ‘అట్లాగా’ అని, దీర్ఘము తీయటములో- తన గొప్పతనమును విని ఘనంగా ఛావిస్తాడని బ్రహ్మానంద మనుకొన్న ఊహలన్నీ పటాపంచలయాయి. అతడి దీర్ఘములో చాలా సామాన్యతే గోచరించినది.

“నాకు చీఫ్ జస్టిసు పదవి ఎప్పుడు దొరుకుతుంది? నాకు పుత్ర సంతానము ఎన్నడు కలుగుతుంది? నా జాతకము చూచి ఈ రెండు విషయాలూ తెలుపండి” అని సవినయముగా అడిగాడు బ్రహ్మానందము.

“జాతకము చూచి చెప్పుతాను. మీ జన్మ కుండలి వేయటానికి జన్మ నక్షత్రమూ పుట్టిన తేదీ చెప్పండి” అని పంచాంగముల కట్టను తెచ్చి విప్పాడు పండితుడు.

పండితుడి ప్రశ్నలకు జవాబులను యిస్తూ-కలము చేతపట్టుకొని సంతకము చేయటానికి చెక్కు పుస్తకమును బ్రహ్మానందము తెరచినాడు.

అతే చూస్తున్న పండితుడు బ్రహ్మానందాన్ని చేతితో వారించి “మన యిద్దరితో ఉన్న నాగరికతా సంస్కృతీ విభిన్న మార్గాలలో ఉన్నాయి. అంతే భేదము : మీరు నా దగ్గరికి వచ్చి నవినయముగా అడిగిన ఈ చిన్న ప్రశ్నలకు నేను మీ దగ్గరనుండి పతిఫలము తీసుకుంటానా ? ఆమూల్యమైన మీ రాక- పావుగంటసేపు, మీ సాహచర్యమూ చాలవూ ?” అన్నాడు నవ్వుతూ.

ప్రాచీన నాగరికతా సంస్కృతితో నిండి- విష్కల్యముగా నున్న ఆ నిరుపేద హృదయములో బ్రహ్మానందము తన నీడను చూచుకొని నివ్వెరపోయాడు.

